



www.oljan.fo

Jan Müller

08 - 03 - 2012

Føroyingur skal stjórna Statoil í Arktis

Norska oljufelagið Statoil hevur sett ein føroying at standa á odda fyri framtíðar virkseminum hjá felagnum í tí risastóra arktiska økinum. Talan er um fuglfirðingin Rúna M. Hansen, sum í dag stendur á odda fyri leitingini við Føroyar umframt aðrar ábyrgdir í Statoil. Virkið í Arktis Tað stóra arktiska økið fyri norðan hevur leingi verið undir sjóneykuni hjá altjóða oljufeløgum, og eitt teirra er norska Statoil, sum eisini hevur havt eydnuna við sær í Barentshavinum við tveimum stórum oljufundum í seinastuni. Harumframt er felagið sera virkið í øllum tí arktiska økinum við millum annað framleiðslu og stórum virkseminum í Kanada og USA/Alaska Arktisk eind Nú hevur so ovasta leiðslan í Statoil gjørt av at skipa eina heilt nýggja eind, sum skal hava ábyrgdina av at styrkja um og samskipa alt virkseimið hjá Statoil í Arktis. Her er í veruleikanum talan um ein av oddasessunum í hesum risastóra felagnum eftir bæði norðurlandskum og europeiskum mátistokki. Statoil er størsta fyrirtøkan í Norðurlondum, næstan tvífalt so stórt marknaðarvirði sum danska Maersk og eisini stór í europeiskum høpi, og tí kunnu vit siga, at nýggja starvið hjá fuglfirðinginum er ein viðurkenning av tí arbeiði Rúni M. Hansen hevur gjørt fyri Statoil. At hava ábyrgdina av eini nýggjari eind, ið fevnir um ikki færri enn seks lond í Arktis, er ein sera stór avbjóðing og móguleiki fyri føroyska oljustjóran. Rúni M. Hansen sigur um nýggju uppgávuna - Tilfeingið í Arktis er stórt. Vit tosa um so stórar nøgdir av kolvetni, at hesar kunnu telja umleið 25% av allari olju og gassi, sum enn ikki er funnið. Her eru stórir móguleikar, men vit hava eisini við at gera torgreiddar og krevjandi umstøður, og tí er eisini sera týðningarmikið at hava fokus á tøkni og umhvørvismál. Okkara yvirskipaða mál er at seta í verk strategiina hjá Statoil, soleiðis at vit fáa sum mest av virðisøking av okkara íløgum í hesum partinum av heiminum. Virkseminum í arktisk er ikki nakað nýtt fyri Statoil. Felagið hevur

framleiðslu í økinum, og hevur verið virkið har í 30 ár. Eindin, sum Rúni M. Hansen nú fer at standa á odda fyri fer at verða miðdepilin fyri einum samskipaðum og miðvísnum arbeiði í Arktis og fer Rúni at tilvísa til konsernstjóran Tim Dodson. Seks lond Tað var í fjør, at ovasta leiðslan í Statoil setti ein arbeiðsbólk til at samskipa alt virksemið í Arktis. Og her er talan um eitt sera stórt øki. Statoil hevur í dag virksemi í seks londum í Arktis - Barentshavið út fyri Noreg, Alaska í USA, Labrador og Beuforthavið og New Foundland í Kanada, Grønland, Føroyar og Rusland. Og fyri at røkka ætlanunum Statoil hevur sett sær sera týðningarmikið, at hetta arbeiði byrjar nú sigur Rúni M. Hansen. Statoil stendur seg væl í Arktis. Vit hava nógvar royndir og vitan. Fyri at fáa sum mest burtur úr hesum mugu vit arbeiða miðvíst. Tað er nú vit skulu seta út í kortið, hvat vit vilja í Arktis. Og hann heldur fram - Trygt fyri starvsfólk og umhvørvi Tað er eisini týðningarmikið, at vit nærkast Arktis stig fyri stig, har vit fara eftir tí, sum liggur næst fyri og síðani víðka um sjónarringin. Vit fara ikki inn í eitt øki, áðrenn vit halda okkum vera fjør fyri at gera tað á ein tryggan hátt, bæði hvat viðvíkur starvsfólki og umhvørvi sigur Rúni M. Hansen. Tað er greitt, at nýggja arbeiðið hjá Rúna M. Hansen fer eisini at ávirka hansara gerandisdag í Føroyum. Tí nú fer høvuðssæti hjá Statoil í Oslo at vera hansara arbeiðspláss fyri tað mesta. Tó fer hann framhaldandi at fylgja væl við í komandi boringini hjá felagnum í Føroyum, tí Føroyarøkið verður eisini partur av framtíðar arbeiðsøki hansara. Mynd - Rúni M. Hansen, stjóri hjá Statoil í Føroyum, sum nú skal stjórna Statoil í Arktis. Mynd - Jens K. Vang